

# Il-Kappella ta' Sant'Andrija

minn Dun Pawl BUHAGIAR

**Thossok** tistaghgeb kif f'tarf iż-Żurrieq u f'tarf il-Mosta hemm żewġ kappelli ta' l-istess forma u ghamla ddedikati lill-Appostlu Sant'Andrija u maghrufin almenu minn nies ta' qabilna, bil-laqam "Ta' Berniġa".

Min kien dan Berniġa li bena dawn iż-żewġ kappelli li huma tant imbeghdin minn xulxin? Akille Ferris fil-ktieb tiegħu "*Descrizione delle Chiese di Malta e Gozo*" fuq dik li hemm il-Mosta ma jsemmi xejn u fuq dik taż-Żurrieq iġhid li jafuha bhala "Ta' Berniġa". Imma dan mhux veru għax dawk l-inhawi huma maghrufa bhala "Ix-Xarolla" u dik tal-Mosta hija mibnija f'Hal Dmiegh.

Il-Mostin ma jafu xejn fuq 'Berniġa' u bir-raġun. Meta kont viċi-parroku ż-Żurrieq staqsejt elf wiehed, imma hadd ma kien jaf. Fl-ahhar bdejt immur inqarben lil wahda xiha li kienet toqghod fil-mithna li hemm maġenb din il-kappella. Kienet qaltli li kienet qraba tal-familja ta' Leone Grech tal-Mosta. Darba staqsejtha min kien dan 'Berniġa' li bena l-knisja ta' Sant'Andrija u hi qaltli li minn dejjem kienet tisma lix-xjuħ jghidu li f'dawn l-inhawi tax-Xarolla kien joqghod raġel ghani li kien ferm dilettant taż-żwiemel. Il-ġuġnata kollha ma kontx tarah hlief jilghab jew idur b'xi żiemel.

Darba wahda, bħas-soltu rama ż-żiemel biex imur idur dawra. F'daqqa wahda dan ix-xitan nafar u telqilgha għal għonq it-triq imlebbet. Indri Bonnici jew kif isejhulu n-nies, 'Berniġa', ma seta' jżommu b'xejn. Imwerwer kif kien u kif kienet id-drawwa ta' dak iż-żmien għamel wegħda mal-qaddis ta' ismu, San Andrija, li jekk isalva, jibni żewġ kappelli u jiddedikahom lil dan l-Appostlu, wahda minn fejn telaq u l-oħra fejn jieqaf biż-żiemel. Wara ġirja bħal dik, iż-żiemel ghajja u waqaf qawwi u shiħ f'Hal Dmiegh, f'tarf il-Mosta.

B'rikonoxxenza dan iż-Żurrieqi, Indri Bonnici, jew kif kien maghruf 'Berniġa', bena dawn iż-żewġ kappelli ta' l-istess forma u ghamla u ddedikahom lill-qaddis ta' ismu. Dik taż-Żurrieq tinsab magħluqa u żdingata, kif sa ftit ilu kienet dik tal-Mosta. Illum allahares ma kinitx din il-kappella għax madwarha mtela bil-bini u qieghda sservi għall-quddies u tagħlim tad-duttrina.

Jekk dan li smajt u ktibt hu veru, il-Mosta tista' tiftahar li għandna żewġ benefatturi miż-Żurrieq: wiehed Indri Bonnici 'Berniġa', li madwar 300 sena ilu bena il-kappella ta' Sant'Andrija, u l-iehor Dun Felic Calleja, li madwar 150 sena wara bena l-famuż tempju li għandna fil-Mosta.

Il-poeta Mosti Vanni Sant B.A. (*Gen*) qara l-poeżija "Il-Wegħda ta' Berniġa" li huwa kiteb fl-24 ta' Marzu 2001. Huwa kitibha wara li ġie mnebbah mill-artiklu li għadu kif deher hawn fuq. Din il-poeżija dehret fl-annwal tas-Soċ. Fil. Nicolò Isouard 2001 fil-Paġna Letterarja u wiehed jista' jsib din il-poeżija sabiha f'paġna 179.

## Tagħrif storiku

Il-maghruf storiku is-sur Tony Terribile qara dan it-tagħrif wara tiftix li huwa għamel.

"Fl-1575 f'Malta sehhet ġrajja interessanti, riżultat ta' kwistjoni li qamet bejn l-Isqof Royas u l-Gran Mastru La Cassiere. Il-ġrajja kienet marbuta mal-miġja f'Malta tal-Viżitatur Appostoliku Pietro Duzina, li ġie apposta biex jara u jistudja l-kwistjoni kollha u jagħti rapport lis-Santa Sede.

Dan id-delegat appostoliku wasal fi ġziritna fl-1 ta'

Awwissu 1574, u fil-21 ta' Jannar tas-sena ta' wara, beda l-viżta tiegħu fil-Katidral ta' l-Imdina. Mons. Duzina kien Taljan mill-inhawi ta' Brescia u għalhekk kellu bżonn miegħu nies Maltin bhala interpreti u għal din il-hidma nġaħzu Patri Damjan Taliana li kien Dumnikan, li ġie mogħti l-inkarigu li jippriedka lill-poplu meta Mons. Duzina jzur il-knejjes u Mons. Antonio Bartolo li kien il-Vigarju Ġenerali.

Bejn wiehed u iehor Mons. Duzina dam għaxar ġimghat jagħmel din il-viżta fil-knejjes tagħna li matulhom dahal fil-biċċa l-kbira tal-knejjes Maltin. L-istat ta' hafna minnhom xejn ma kien tajjeb, niftakru li għaxar snin qabel kien sar l-Assedju mit-Torok. B'xorti tajba dak li ra, sema' u kkummenta ġie kollu miktub u saru tlett kopji. Wahda ttiehdet il-Vatikan, oħra nżammet mill-Isqof ta' Malta u l-oħra nżammet għand l-Inkwizitur.

Minn dawn it-tliet kopji, l-unika wahda kompluta



tinsab il-Vatikan, dik ta' l-Isqof (b'xi partijiet żgħir minnha neqsin) għadha sa llum merfugħa fil-Kurja ta' l-Isqof u dik ta' l-Inkwizitur intilfet. Din il-viżta pastorali ta' Mons. Duzina nistghu nharsu lejha bhala l-ewwel informazzjoni dokumentata tal-knejjes żgħir u kbar ta' Malta u Ghawdex. Qisu għandna l-ewwel ritratti ta' dawn l-postijiet qaddisa kif kienu fis-seklu sittax.


Fis-sena 1575, parti kbira mill-Mosta kienet tagħmel man-Naxxar, u dan ir-rahall kien wiehed mill-irhula ewlenin li żar Mons. Duzina, kemm hu hekk fl-aħhar gimgha ta' Jannar żar il-Mosta. Haġa ta' l-iskantament, li minkejja li l-Mosta kienet għadha mhix parroċċa, Mons. Duzina jikteb li l-knisja l-kbira ta' Santa Marija bhala "*Parrochialis Ecclesia*" - Knisja ta' Parroċċa.

Barra din il-knisja fil-Mosta, żar ukoll il-knejjes bhal ta' San Anard, ta' Santa Katerina, ta' San Pawl, tal-Lunzjata, tnejn ta' San Ġakbu u tnejn ohra ta' Santa Marija. Imkien ma tissemma l-knisja ta' Sant'Andrija li llum ahna ninsabu miġbura madwarha. Ghaliex?

Fi żmien Duzina, hawnhekk kien hawn rahal żgħir hafna fformat minn ftit familji u li kien magħruf bhala Hal Dmiegh. Izda dan kien jagħmel mal-parroċċa tal-Mellieha. Kemm hu hekk, meta Mons. Duzina kkummenta dwar din il-knisja, hu sejhilha "*Ecclesia Sancti Andreae super dictum casale Mustae*", izda l-kumment tiegħu kien daqshekk.

Maż-żmien wara li l-Mosta saret parroċċa għaliha, din il-knisja bdiet tagħmel magħha. Il-festa tal-qaddis kienet kull sena tiġi ċelebrata bil-kant ta' l-ewwel u t-tieni għasar u b'quddiesa kantata u wara kien jitqassam il-lewż u l-gellewż lil dawk li kienu jattendu l-festa.

Mal-mixja tas-snin, inbniet din il-knisja li tfakkarna fl-istili tal-knejjes tagħna, mibnija f'nofs is-seklu sbatax (1657), jiġifieri knisja b'faċċata lixxa bla ebda skultura, b'kampnar żgħir li qed jiffirma parti mill-frontispizju tal-knisja, b'tieqa tonda fuq il-bieb maġġur imfassla biex



*Dehra minn ġewwa ta' l-artal bit-titular magħmul mill-pittur Filippo Dingli.*

iddawwal il-knisja u par imwieżeb fuq kull naħa għall-ilma tax-xita, u billi l-knisja kellha bhal għamla ta' misrah żgħir quddiemha, in-nies laqqmu dan il-misrah bhala Misrah Ghonoq. Kien misrah bla ebda żina izda kellu xi haġa oriġinali, li l-iżvilupp bla ebda hsieb warrabha.

Il-vicendarju kien jiġi jquddes hawn mill-Mellieha u għalhekk kien jiġi bil-hmara. Meta kien jasal hawn kien jorbot il-hmara fil-misrah ta' din il-knisja. Wara kien jgħabbi xi hxejjex u frott li kienu jagħtuh in-nies ta' dawn l-inhawi bhala hlas talli jkun ġie biex iqaddsilhom.

Wara s-snin ta' l-aħhar gwerra dinjija, din il-knisja għamlet żmien twil magħluqa, izda qrib is-snin sebgħin, Mons. Antonio Buhagiar, qassis twajjeb li għadda haġtu kappillan Hal Lija u r-Rabat u li imbagħad spiċċa Monsinjur tal-Katidral ta' l-Imdina, ġie joqghod il-Mosta, rahal twelidu fi Triq il-Kostituzzjoni.

Bil-permess ta' l-Arcipriet tal-Mosta beda kuljum iqaddes f'din il-kappella u fil-ghaxija kien jiġbor in-nies ta' dawn l-inhawi għar-reċta tar-Rużarju Mquddes. Għadda żmien sewwa jwettaq dan l-appostolat u maż-żmien bena wkoll sagristija żgħira. Nistghu nġhidu li Mons. Buhagiar kien il-hmira tax-xogħol kbir li llum qieghed jitwettaq f'din iż-żona pastorali.

Rajna l-knisja minn barra u għidna li għandha l-aqwa dehra ta' kappella Maltija ta' l-imghoddi. Dan japplika wkoll għall-knisja minn ġewwa li hija mibnija fuq numru ta' hnejjiet. Għandha l-kwadru titulari magħmul minn Filippo Dingli, pittur Malti li għandu



*Il-kwadru ovali żgħir ta' l-Immakulata Konċezzjoni tal-Madonna li jinsab fuq l-artal.*



bosta kwadri fi knejjes żgħar li nsibu f'dawn l-inhawi tal-Mosta u Hal Gharghur.

Wara l-mewt ta' Mons. Buhagiar (1976), il-knisja ghamlet żmien mitluqa. Hasra li minhabba l-iżvilupp mgħaġġel u n-nuqqas ta' l-ippjanar tax-xogħol fl-inhawi, il-knisja ta' Sant'Andrija ġarrbet xi hsarat strutturali kbar.

Illum grazzi lil kulhadd, din il-hsara ġiet imsewwiġa. L-isqaq ta' Misrah Ghonoq illum spiċċa, l-istess l-irziezet li kienu jiffurmaw Hal Dmiegh. Minflok insibu djar sbieh u moderni. Izda l-Kappella ta' Sant'Andrija ghadha hawn, bhala l-aqwa xhieda tal-Mosta ta' żminijiet imghoddija."

## Diskors ta' l-Arċipriet

Interessanti wkoll kien id-diskors li ghamel l-Arċipriet Dun Joe Carabott fl-istess okkażjoni u li se jidher hawn taht:


"Fil-Liturġija tal-Kelma nhar il-Hadd li ġej se nisimghu kliem il-Profeta Isaija: "*Il-fehmiet tiegħi ma humiex fehmietkom, u t-triqat tiegħi ma humiex triqatkom.* L-esperjenza tal-hajja u l-mixja ta' l-istorja huma prova kemm dan il-kliem hu minnu.

Eżempju klassiku nsibuh fi hsieb il-Mostin tas-seklu 19 li ddeċidew li jibnu knisja kbira għal diversi raġunijiet, imma żgur qatt ma basru li fil-pjan ta' Alla din kellha sservi fi żminijiet għall-parroċċa li dalwaqt tilhaq l-20 elf ruh. Illum qed nġhidu: Imn'Alla li għandna knisja kbira daqshekk!

L-istess nġhidu għal diversi knejjes żgħar, sa ftit ilu mxerrdin jew fil-pjanuri u mogħdijiet tal-kampanja. Għadna kemm smajna diskors interessanti: ma jimpurtax nirrepeti. Dawn inbnew bhala xhieda ta' devozzjoni u imhabba lejn il-Verġni Marija u l-Qaddisin. Xi drabi t-titular jġbor fih storja u anke studju soċjoloġiku. Minn dawn il-knejjes kien hemm dawk li nbnew b'riha ta' kapriċċ, jew ta' kumdità, jew għax hekk kienet il-moda ta' *show* ... hsbijiet il-bnedmin ma jaqblux ma' hsbijiet il-Mulej ... dawn bdew iservu għal mijiet ta' familji li bnew djarhom 'l barra mill-qalba tal-belt jew rahal tagħhom, li bdew tielghin bħal *mushrooms* fi rqajja b'ismijiet strambi u xi whud minsija.

Fost dawn hemm il-knisja ta' Sant'Andrija li ma kinitx tintuża hlief biex jitkanta l-Ghasar lejliet it-30 ta' Novembru u ssir il-festa tal-qaddis b'quddiesa. Hawn ta' min jiftakar li fiha kien jitqiegħed xi mohriet jew għodda ohra ta' bżonn.

Fi ċkunuti lhaqt hadt sehem f'diversi festi ta' knejjes żgħar bhala abbati ċkejken ma' ċorma qassisin u għad fadalli xi tifikiriet helwin ... bħan-naqra kafè tajba b'toġhma ta' msiemer tal-qronfol li kienet tlesti xweġha li kellha d-dar tmiss mal-knisja ta' Sant'Antnin bejn iż-Żejtun u Wied il-Għajn ... u l-mogħza li dahlet fil-knisja ta' San Niklaw, int u sejjer miż-Żejtun lejn Marsaxlokk, waqt il-Kant ta' l-Ghasar u l-kumment spirtu pront ta'



*Il-bieb maġġur minn ġewwa, b'tieqa tonda fil-ġholi biex iddawwal il-kappella.*

qassis li qal: "*Almenu ġie xi hadd!*" ... u t-tifel, wiehed mill-abbatini żgħar, li waqa' f'bir providenzjalment vojtt fuq għolja tal-Bidni fil-knisja ddedikata lill-Madonna tad-Dawl.

Kellu jkun Mons. Antonio Buhagiar li wara li rtira u telaq mill-Imdina biex jingabar qrib il-familja tiegħu f'rahal twelidu, fis-sena 1967 beda jquddes kuljum fil-knisja ta' Sant'Andrija, li bil-mod il-mod bdiet isservi ta' għajnuna pastorali lill-familji li bdew ġejjin joqgħodu hawn, mhux aktar f'Hal Dmiegh, imma fiż-żona ta' Targa Gap.

Aktar ma bdiet tiżviluppa din iż-żona, aktar żdiedet l-attività pastorali li wara l-1975 għaddiet f'idejn Dun Reggie Magri. Allura beda jsir it-tagħlim tad-duttrina, il-festa prinċipali, bdew jingħaqdu gruppi u ż-żona mtliet bil-hajja u l-knisja ta' Sant'Andrija kienet il-qalb minfejn bdiet toħroġ attività sabiha. Niftakar li wara li ġejt nominat Arċipriet tal-Mosta fl-1981, l-ewwel żjara kellha tkun l-quddiesa tal-Hadd fil-knisja ta' Sant'Andrija u nżid nġhid li wara kelli kikkra kafè tajba għand il-familja Ġanni Gatt.

Riżultat ta' l-iżvilupp ma stajniex nibqgħu fiha biss. Kellha wkoll iġġarrab hsara strutturali waqt li kienet qed issir trinka fonda biswita u allura fittixna li nsalvawha biex ma taqax u llum, grazzi għall-hidma tal-Kunsill



Lokali qed niehu pjaċir nara din il-knisja antika, friska, f'sahhitha, lesta biex tilqa' fiha attivitajiet li jkomplu jzommuha bhala post sagru kif inhi u li tkompli taghti l-hajja u ghajjnuna lin-nies ta' Targa Gap."

### Kelmtejn mis-Sindku


Wara l-Arċipriet tkellem is-Sindku s-Sur Joe De Martino dwar ix-xoghol tar-restawr li sar f'din il-kappella, fosthom fuq it-tishih tal-pedamenti, xoghol ta' pavimenti li sar minn gewwa u minn barra u restawr kbir li sar minn gewwa. Huwa semma lis-sur Tony Fenech tad-ditta Francesco Fenech li pprova l-paviment b'xejn. Huwa qal li tnehhiet is-sagristija li kienet inbniet xi snin ilu u li ma kinitx mal-kappella originali. Huwa rringrazzja lil dawk kollha li hadmu f'dan il-proġett, fosthom lis-sur Tony Spiteri li segwa x-xoghol kollu b'interess kbir. Huwa rringrazzja wkoll lill-Ministru Josef Bonnici għall-ghajjnuna tiegħu sabiex tnehhew il-wajers kollha minn mal-kappella u saru numru ta' lampi ġodda. Huwa rringrazzja wkoll lill-Ministru Francis Zammit Dimech għall-kollaborazzjoni shiha u interess personali waqt ix-xoghol. Huwa rringrazzja lill-Arċipriet, lil shabu l-Kunsilliera kollha għall-impenn tagħhom favur il-Mosta, is-Segretarju, l-istaff kollu u l-handyman tal-Kunsill u n-nies taż-żona li sab l-ghajjnuna tagħhom kull meta fittixhom.

Fl-ahharnett sar diskors mill-Onor. Ministru ta' l-Ambjent Dr. Francis Zammit Dimech. Huwa fahhar ix-xoghol li sar u qal li dan huwa eżempju ċar tal-ġid li jsir fil-komunità b'kooperazzjoni bejn il-Gvern Ċentrali, il-Kunsill Lokali, u l-Knisja. Hawnhekk huwa nawgura l-kappella u din ġiet imbiekka mill-Arċipriet. Kien preżenti wkoll l-Onor. Ministru tar-Riżorsi u Infrastruttura Dr. Josef Bonnici.

### Taghrif iehor

Fl-ahharnett għandi xi taghrif iehor mgħoddi lili mis-sur Joseph Borg, storiku dwar il-Mosta.

"Din il-kappella hija maghrufa bhala ta' Hal Dmiegh u tinsab fl-inhawi ta' Misrah Ghonoq. Id-data 1657 minqax fuq il-bieb hija s-sena meta nbni mill-ġdid minflok ohra eqdem. Il-kwadru titolari ewlieni juri lil Sant'Andrija jzomm is-salib tal-martirju u l-ktieb tal-Vanġelu. Il-pittura saret minn Filippo Dingli. Tahtu



*Il-kappella ta' Sant'Andrija kif tidher illum, restawrata mill-ahjar possibbli, biex reġġiet hadet id-dehra sabiha li kellha qabel. Izda sfortunatament jonqos iz-zuntier sabih li kien hemm qabel u li ma setax jerga' jinbena minhabba l-bini li telgħa daqshekk vicin tagħha.*

jidher kwadru ovali zghir ta' l-Immakolata Kuncizzjoni tal-Madonna. Il-prospettiva ta' l-artal hi maħduma b'sengħa kbira. Il-festa ta' Sant'Andrija hija fit-30 ta' Novembru u l-artal kien jiżzejjen b'sett appostli ta' l-injam."

#### Nota:

Hajr lill-Arċipriet Dun Joe Carabott, Dun Pawl Buhagiar, Dun Ang Camilleri, is-Sindku Joe De Martino, il-poeta Vanni Sant B.A. (Gen), is-sur Tony Terribile, is-sur Tony Spiteri u s-sur Joe Borg ta' l-ghajjnuna tagħhom.